



2024/1471

22.5.2024

DEĊIŻJONI TAL-KUNSILL (PESK) 2024/1471

tal-21 ta' Mejju 2024

**dwar l-allokazzjoni tal-ammonti tal-kontribuzzjoni finanzjarja mhallsa lill-Faċilità Ewropea għall-Paċi
skont id-Deciżjoni (PESK) 2024/1470**

IL-KUNSILL TAL-UNJONI EWROPEA,

Wara li kkunsidra t-Trattat dwar l-Unjoni Ewropea u b'mod partikolari l-Artikolu 28(1) u l-Artikolu 41(2) tiegħu,

Wara li kkunsidra l-proposta tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà,

Billi:

- (1) Fil-konklużjonijiet tiegħu tat-22 ta' Marzu 2024, il-Kunsill Ewropew iddikjara li minhabba l-urġenza tas-sitwazzjoni, l-Unjoni Ewropea hija determinata li tkompli ttipprovi lill-Ukraina u lill-poplu tagħha l-appoġġ politiku, finanzjarju, ekonomiku, umanitarju, militari u diplomatiku kollu meħtieġ sakemm ikun hemm bżonn.
- (2) Fil-21 ta' Mejju 2024 il-Kunsill adotta d-Deciżjoni (PESK) 2024/1470 ⁽¹⁾, li emendat id-Deciżjoni 2014/512/PESK ⁽²⁾ sabiex ttipprovi li d-depożitorji ċentrali tat-titoli skont it-tifsira tar-Regolament (UE) Nru 909/2014 tal-Parlament Ewropew u tal-Kunsill ⁽³⁾ ("id-depożitorji ċentrali tat-titoli") li jkollhom assi u riżervi b'valur totali ta' aktar minn EUR 1 miljun għandhom jikkontribwixxu mill-profitti netti straordinari tagħhom li ġejjin mill-immobilizzazzjoni tal-assi Russi kontribuzzjoni finanzjarja ekwivalenti għal 99,7 % ta' daww il-profitti netti li jakkumulaw mill-15 ta' Frar 2024. Jenhtieg li l-pagamenti jsiru f'pagamenti parzjali bianwali sakemm il-profitti straordinari jieqfu jakkumulaw fuq il-karti tal-bilanċ tad-depożitorji ċentrali tat-titoli minhabba l-waqfien tal-miżuri restrittivi li jipprojbixxu tranżazzjonijiet bl-assi u r-riżervi tal-Bank Ċentrali tar-Russja. Skont dik id-Deciżjoni, 90 % tal-ammonti tal-kontribuzzjoni finanzjarja mhallsa lill-Unjoni għandhom jintużaw biex jappoġġaw lill-Ukraina, permezz tal-Faċilità Ewropea għall-Paċi stabbilita fid-Deciżjoni tal-Kunsill (PESK) 2021/509 ⁽⁴⁾ (EPF). Peress li l-allokazzjoni għandha tiġi rieżaminata kull sena u għall-ewwel darba qabel l-1 ta' Jannar 2025, il-perċentwal tal-kontribuzzjoni finanzjarja allokata lill-EPF jista' jinbidel fil-futur.
- (3) Sabiex isir użu mill-mekkaniżmi eżekuttivi eżistenti, jenhtieg li l-ammonti allokati għall-EPF jiġu allokati għal miżuri ta' assistenza għall-provvista ta' appoġġ militari lill-Forzi Armati Ukreni flimkien mal-kontribuzzjonijiet volontarji msemmija fl-Artikolu 30 tad-Deciżjoni (PESK) 2021/509. Jenhtieg li dawn l-ammonti allokati jiġdiedu mal-ammonti ta' referenza miftiehma għall-miżuri ta' assistenza rispettivi. Huwa xieraq li jiġu previsti regoli speċifiċi għal dan is-sors għid ta' finanzjament, li jenhtieg li jikkomplementaw ir-regoli eżistenti tal-EPF. B'mod partikolari, m'hemmx bżonn li l-kontribuzzjoni addizzjonali tiġi aċċettata mill-Kumitat Politiku u ta' Sigurtà (KPS) jew li tiġi awtorizzata mill-Kumitat tal-EPF; peress li d-Deciżjoni (PESK) 2024/1470 diġà tipprevedi awtorizzazzjoni direttament mill-Kunsill, mhija meħtieġa l-ebda proċedura ta' aċċettazzjoni addizzjonali bħal din. Barra minn hekk, m'hemmx bżonn li jiġu konklużi arranġamenti amministrattivi ma' depożitorji ċentrali tat-titoli, peress li r-regoli għall-kontribuzzjoni huma stipulati f'din id-Deciżjoni.
- (4) L-allokazzjoni tal-ammonti għall-miżuri ta' assistenza b'appoġġ għall-Ukraina hija mingħajr preġudizzju għan-natura speċifika tal-politika ta' sigurtà u ta' difiża ta' ċerti Stati Membri u għall-pożizzjoni tal-Istati Membri li astjenew f'vot u għamli dikjarazzjoni formali jew ser jastjenu f'vot u jagħmlu dikjarazzjoni formali f'konformità mat-tieni subparagrafu tal-Artikolu 31(1) tat-Trattat dwar l-Unjoni Ewropea (TUE) fir-rigward ta' miżura ta' assistenza taht l-EPF. Daww l-Istati Membri, għalhekk, jibqgħu ma jkunux obbligati japplikaw id-deciżjonijiet rigward il-miżuri ta' assistenza tal-EPF meta jkunu astjenew u għamli dikjarazzjoni formali. It-tieni sentenza tal-Artikolu 5(3) tad-Deciżjoni (PESK) 2021/509 ma tapplikax.

⁽¹⁾ Id-Deciżjoni tal-Kunsill (PESK) 2024/1470 tal-21 ta' Mejju 2024 li temenda d-Deciżjoni 2014/512/PESK dwar miżuri restrittivi fid-dawl tal-azzjonijiet tar-Russja li jiddestabilizzaw is-sitwazzjoni fl-Ukraina (ĠU L, 2024/1470, 22.5.2024, ELI: <http://data.europa.eu/eli/dec/2024/1470/oj>).

⁽²⁾ Id-Deciżjoni tal-Kunsill 2014/512/PESK tal-31 ta' Lulju 2014 dwar miżuri restrittivi fid-dawl tal-azzjonijiet tar-Russja li jiddestabilizzaw is-sitwazzjoni fl-Ukraina (ĠU L 229, 31.7.2014, p. 13).

⁽³⁾ Ir-Regolament (UE) Nru 909/2014 tal-Parlament Ewropew u tal-Kunsill tat-23 ta' Lulju 2014 dwar titjib fis-saldu tat-titoli fl-Unjoni Ewropea u dwar depożitorji ċentrali tat-titoli u li jemenda d-Direttivi 98/26/KE u 2014/65/UE u r-Regolament (UE) Nru 236/2012. (ĠU L 257, 28.8.2014, p. 1).

⁽⁴⁾ Id-Deciżjoni tal-Kunsill (PESK) 2021/509 tat-22 ta' Marzu 2021 li tistabbilixxi Faċilità Ewropea għall-Paċi, u li tħassar id-Deciżjoni (PESK) 2015/528 (ĠU L 102, 24.3.2021, p. 14).

- (5) Huwa xieraq li jiġi previst li l-kostijiet amministrattivi relatati mal-ġestjoni tal-ammonti ma għandhomx jiġġarrbu mill-kontribuzzjonijiet nazzjonali lill-EPF, iżda għandhom jiġu koperti minn dawk l-ammonti. L-appoġġ militari taht l-EPF għandu jiġi pprovdut f'konformità mal-qafas regolatorju rilevanti, inkluż ir-regoli ta' implimentazzjoni tal-EPF. Barra minn hekk, kwalunkwe appoġġ militari skont l-EPF għandu jingħata b'rispett shih għall-politika ta' sigurtà u ta' difiża ta' ċerti Stati Membri, filwaqt li jiġu żgurati t-trasparenza u t-traċċabbiltà tal-appoġġ iffinanzjat mill-EPF, u filwaqt li jitqiesu l-interessi tas-sigurtà u tad-difiża tal-Istati Membri kollha. Minbarra dan, f'konformità mal-Artikolu 73(10) tad-Deċiżjoni (PESK) 2021/509, f'każijiet fejn Stat Membru jkun astjiena f'vot u għamel dikjarazzjoni formali f'konformità mat-tieni subparagrafu tal-Artikolu 31(1) TUE fir-rigward ta' miżura ta' assistenza li għandha tiġi ffinanzjata mill-ammont iddedikat stipulat fl-ewwel subparagrafu tal-Artikolu 73(10) tad-Deċiżjoni (PESK) 2021/509, dak l-Istat Membru ma jikkontribwixxix għall-kostijiet ta' dik il-miżura ta' assistenza u, f'konformità mal-Artikolu 16(4) tad-Deċiżjoni (PESK) 2021/509, mhuwiex Stat Membru kontribwenti għall-finijiet li tiġi koperta r-responsabbiltà mhux kuntrattwali tal-Unjoni li tirriżulta mill-implimentazzjoni ta' miżura ta' assistenza adottata skont id-Deċiżjoni (PESK) 2021/509. Dan japplika għal Stat Membru li jkun astjiena u għamel dikjarazzjoni formali f'konformità mat-tieni subparagrafu tal-Artikolu 31(1) TUE fir-rigward għall-miżura ta' assistenza prevista fid-Deċiżjoni tal-Kunsill (PESK) 2022/338⁽⁵⁾.
- (6) Fid-dawl tal-htigijiet li qed jevolvu tal-Forzi Armati Ukreni u sabiex jiġi massimizzat il-valur miżjud tal-Unjoni, il-Kumitat tal-Facilità stabbilit bid-Deċiżjoni (PESK) 2021/509 jenhtieg li jiddetermina u perjodikament jirrieżamina l-allokazzjoni tal-ammonti riċevuti bejn il-miżuri ta' assistenza f'konformità ma' orjentazzjoni strateġika ddedikata pprovduta mill-KPS skont l-Artikolu 9(2) tad-Deċiżjoni (PESK) 2021/509. Jenhtieg li r-regoli stabbiliti fl-Artikolu 5 (5), kif ukoll fl-Artikolu 11(8) u (14) tad-Deċiżjoni (PESK) 2021/509 japplikaw,

ADOTTA DIN ID-DEĊIŻJONI:

Artikolu 1

L-ammonti allokat għall-Facilità Ewropea għall-Paċi ("EPF") skont id-Deċiżjoni tal-Kunsill (PESK) 2024/1470 li temenda d-Deċiżjoni 2014/512/PESK dwar miżuri restrittivi fid-dawl tal-azzjonijiet tar-Russja li jiddestabilizzaw is-sitwazzjoni fl-Ukrajna għandhom jiġu allokat għal miżuri ta' assistenza għall-provvista ta' appoġġ militari lill-Forzi Armati Ukreni, flimkien mal-kontribuzzjonijiet volontarji msemmija fl-Artikolu 30 tad-Deċiżjoni (PESK) 2021/509.

Artikolu 2

Il-kostijiet amministrattivi relatati mal-ġestjoni tal-ammonti għandhom ikunu koperti mill-ammonti nfushom. L-appropriazzjonijiet li jikkorrispondu għal dhul minn din il-kontribuzzjoni finanzjarja speċifika għandhom jinfethu ladarba jiġu riċevuti l-pagamenti u għandhom jiġu riportati awtomatikament. Għandhom jithallsu f'kontijiet bankarji ddedikati. Għandhom jintużaw biex tiġi implimentata n-nefqa li l-amministrazzjoni tagħha giet fdata lill-EPF.

L-appoġġ militari skont l-EPF għandha tingħata f'konformità mad-Deċiżjoni (PESK) 2021/509 u r-regoli ta' implimentazzjoni tal-EPF.

Artikolu 3

Fid-dawl tal-htigijiet li qed jevolvu tal-Forzi Armati Ukreni u sabiex jiġi massimizzat il-valur miżjud tal-Unjoni, l-allokazzjoni tal-ammonti riċevuti bejn il-miżuri ta' assistenza għandha tiġi ddeterminata u perjodikament rieżaminata mill-Kumitat tal-Facilità stabbilit fl-Artikolu 11 tad-Deċiżjoni (PESK) 2021/509 f'konformità ma' orjentazzjoni strateġika ddedikata pprovduta mill-Kumitat Politiku u ta' Sigurtà skont l-Artikolu 9(2) ta' dik id-Deċiżjoni. Għandhom japplikaw ir-regoli stabbiliti fl-Artikolu 5(5), kif ukoll fl-Artikolu 11(8) u (14) ta' dik id-Deċiżjoni. Fid-dawl ta' ċirkostanzi speċifiċi, it-tieni sentenza tal-Artikolu 5(3) tad-Deċiżjoni (PESK) 2021/509 m'għandhiex tapplika.

Artikolu 4

Din id-Deċiżjoni għandha tidhol fis-seħh fil-jum wara dak tal-pubblikazzjoni tagħha f'Il-Ġurnal Uffiċjali tal-Unjoni Ewropea.

Magħmul fi Brussell, il-21 ta' Mejju 2024.

Għall-Kunsill

Il-President

H. LAHBIB

⁽⁵⁾ Id-Deċiżjoni tal-Kunsill (PESK) 2022/338 tat-28 ta' Frar 2022 dwar miżura ta' assistenza taht il-Facilità Ewropea għall-Paċi għall-provvista lill-Forzi Armati Ukreni ta' tagħmir u pjattaformi militari, imfassla biex iwasslu forza letali (GU L 060, 28.2.2022, p. 1).